

---

# Devadibhih Kritam 6 Shiva Stotram

—  
—  
देवादिभिः कृतं ६ शिवस्तोत्रम्  
—  
—

## Document Information



---

Text title : Devadibhih Kritam 6 Shiva Stotram

File name : devAdibhiHkRRitaM6shivastotram.itx

Category : shiva, lakShmInArAyaNIyasaMhitA, stotra

Location : doc\_shiva

Proofread by : PSA Easwaran

Description/comments : lakShmInArAyaNIyasaMhitA | khaNDa 1 | adhyAya 171/67-90||

Latest update : December 25, 2025

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

December 25, 2025

*sanskritdocuments.org*

---



देवादिभिः कृतं ६ शिवस्तोत्रम्



दक्षोक्तिं च सतीच्छां च सम्प्राप्य मुनयः सुराः ।  
पूजां प्राप्य सतीं नत्वा जग्मुः कैलासभूभृतम् ॥ ६७ ॥  
सावित्रीहितो ब्रह्मा लक्ष्मीनारायणस्तथा ।  
रमया सहितो विष्णुर्देवीभिः सहिताः सुराः ॥ ६८ ॥  
सप्तर्षयः स्वपत्नीभिः सहिता मनवस्तथा ।  
जग्मुः कैलासशिखरं यत्र देवो महेश्वरः ॥ ६९ ॥  
गत्वा शम्भुं प्रणम्यैव दृष्ट्वा शान्तं च योगिनम् ।  
तुष्टुवुर्विविधैः स्तोत्रैर्बद्धाञ्जलिपुटा मुदा ॥ ७० ॥  
नमोऽक्षरस्वरूपाय कृष्णनेत्रात्मने नमः ।  
नमः सदाशिवाख्याय तेजःपूजाय ते नमः ॥ ७१ ॥  
वैराजपुत्ररूपाय ब्रह्मचर्याय ते नमः ।  
नमो ब्रह्मस्वरूपाय सदा शान्ताय ते नमः ॥ ७२ ॥  
निर्गुणाय गुणाढ्याय वैष्णवाय नमो नमः ।  
अव्यक्तरात्रिदेहाय निर्विकाराय ते नमः ॥ ७३ ॥  
महेशाय परेशाय शिवाऽधिपतये नमः ।  
क्वचिच्छान्तिकृते कादाचित्कसंहारिणे नमः ॥ ७४ ॥  
नमः शेषाय सङ्कर्षणस्वरूपाय ते नमः ।  
नमो वैराग्यवासाय सतीरागाय ते नमः ॥ ७५ ॥  
न यस्य देवा ऋषयः सिद्धाः साध्यश्च साधवः ।  
विदुः पदं स्वरूपं च तस्मै शिवाय ते नमः ॥ ७६ ॥  
पदं दिदृक्षवो यस्य यतन्ते योगिनः सदा ।  
तस्मै नमः परेशाय योगस्थाय नमो नमः ॥ ७७ ॥

अनन्तसिद्धियुक्ताय गिरां दूराय ते नमः ।  
 नम आत्मप्रकाशाय निर्वाणस्थाय ते नमः ॥ ७८ ॥  
 ज्ञानिने ते नमश्चास्तु निष्क्रियायाऽऽत्मवेदिने ।  
 तपसा द्राक् प्रसन्नाय सर्वदात्रे च ते नमः ॥ ७९ ॥  
 त्रिनेत्राय सचन्द्राय सर्वाध्यक्षाय ते नमः ।  
 शरणायातप्रार्थ्यार्थलाभदाय च ते नमः ॥ ८० ॥  
 ऐश्वर्याणां प्रदात्रे ते मोक्षदाय च ते नमः ।  
 भक्तेष्टपूरकायाऽम्नायोदधये च ते नमः ॥ ८१ ॥  
 स्वप्रकाशाय नित्याय प्रत्यक्द्रष्ट्रे च ते नमः ।  
 सकामा वाथ निष्कामा भक्तास्ते शरणागताः ॥ ८२ ॥  
 अप्राप्य सिद्धिं यस्मान्न निवर्तन्ते च ते नमः ।  
 काचित्कन्या त्वदर्थं वै करोति तप उत्कटम् ॥ ८३ ॥  
 त्वं कथं चाऽकरुणोऽसि प्रसन्नो भव ते नमः ।  
 लोककार्यप्रवाहार्थं विचारं कुरु शङ्कर ॥ ८४ ॥  
 अध्यात्मयोगगम्य त्वां प्रणमामः स्तुमो वयम् ।  
 न त्वं देवोऽसुरो मर्त्यो न तिर्यङ् द्विजः पशुः ॥ ८५ ॥  
 न स्त्री न षण्ढो न पुमान् योऽसि सोऽसि च ते नमः ।  
 विश्वलयकृते विश्वधारिणे प्रणता वयम् ॥ ८६ ॥  
 साङ्ख्या ज्ञानेन पश्यन्ति समाधौ योगिनश्च यम् ।  
 भक्ताः कृपया पश्यन्ति त्रयीमयं च ते नमः ॥ ८७ ॥  
 नमो भक्तोद्धारकर्त्रे नमस्ते गूढवर्चसे ।  
 नमः प्रत्यक्षदेवाय चाऽपरोक्षानुभूतये ॥ ८८ ॥  
 कालरात्रिविलासाय दक्षपुत्र्यार्थिताय च ।  
 प्रवृत्ताय नमस्तुभ्यं निवृत्ताय च ते नमः ॥ ८९ ॥  
 भक्तेच्छापूरक! स्वामिन् पूरयेच्छां च वेधसः ।  
 तूष्णीमासन्नितस्तुत्वा श्रुत्वा शम्भुर्जहास वै ॥ ९० ॥  
 इति श्रीलक्ष्मीनारायणीयसंहितायां प्रथमे कृतयुगसन्ताने १७१-अध्यायान्तर्गतं  
 देवादिभिः कृतं शिवस्तोत्रं सम्पूर्णम् ।

लक्ष्मीनारायणीयसंहिता । खण्ड १ । अध्याय १७१/६७-९० ॥

lakShmInArAyaNIyasaMhitA . khaNDa 1. adhyAya 171/67-90..

Proofread by PSA Easwaran

---

——  
*Devadibhih Kritam 6 Shiva Stotram*

pdf was typeset on December 25, 2025

——  
Please send corrections to [sanskrit@cheerful.com](mailto:sanskrit@cheerful.com)

